



ጸሎተ ኃሙስ

ጳ ሚያዝያ 2008 ዓ.ም. (4/22/2016)

ንባባት፡ 1ቆሮንጦስ 11፡23-26፤ 1ጴጥሮ 2፡12-25፤ ግ.ሐ.27፡8-23፤ ዮሐ 13፡1-15

ሰብከት፡ ወሠራዕከ ማእደ በቅድሜየ በአንጻሪሆሙ ለእለ ይሳቅዩኒ፤ ወአጽሓድከ በቅብእ ርእሰየ፤ “እንጻር እቶም ዝሳቅዩኒ ኣብ ቅድመይ መአዲ ሰራዕካለይ፤ ንርእሰይ ብቅብኢ ኣለስለስካዮ” መዝ.23፡

ጸሎተ ኃሙስ ፍሉይ ፍቕሪ ኣምላኽ ንደቂ ሰብ ዝተራእየላ ዕለት እያ። ክርስቶስ ቅድሚ ሞቱ ንሓዋርያቱን ኩሎም ተከተልቱን ኩሉ ጊዜ ምስኦም ከምዝነብር ክገልጸለም ኢሉ ምስጢር ቅዱስ ቊርባንን ክህነትን ሰሪዕሎም። “እዚ ኩሉ ጊዜ ብሓደ ክትእከቡ ከሎኹም ንዝኸረይ ግበርዎ እናበለ” ተማሕጺንዎም። “ክልተ ወይ ሰለስተ ብስመይ ክእከቡ እንከለዉ ኣነ ኣብ ማእከሎም ኣሎኹ” እናበለ ኩሉ ጊዜ ብሓደ ልብን መንፈስን ክጉዓዙ ከለዉ ከምኡ ኣብ ጸሎትን ሰናይ ግብርን ክጽመዱ ከለዉ ምስኦም ከምዘሎ ገሊጽሎም።

ኣብ ባህሊ ብዙሓት “ለበዋ” ከቢድን ሓላፍነታውን እዩ። ብለበዋ ዝተሓድገ ብሕጊ እውን ዳርጋ ኣይቅየርን እዩ ከም ዘለዎ ኢኻ እትፍጽሞ። ኢየሱስ ነቶም ዘፍቅሮም ዝነበረ ኣብ መንግሥም ከምዘሎን ከም ዘፍቅሮም ዝገልጽ ለበዋ ገዲፍሎም። ነዚ ለበዋ እዚ ክገብሩ ከለዉ ኩሉ ጊዜ ምስኦም ስለ ዘሎ ዝመጽኦ ይምጻእ ካብ ፍቕሩ ዝፈልዮም ሓይሊ ኣይተረኽቡን። መአዲ ቅዱስ ቊርባን ሓይልናን ተስፋን እዩ በዚ ኢና ዝለዓለ መግለጺ ፍቕሪ ኣምላኽ እንብሎ። ንሱ ብርእሱ ኣብኡ ስለ ዘሎ ዝኸብደና ነገር የብልናን ወላ እኳ ኣብ ገለ እዋናት ነገራት እንተ ኸበዱና።

ቤተ ክርስትያን ኣብቲ ለበወኡ ዝሃበና ዕለት ምስጢረ ክህነት ከም ዝተሰርዐ ኣብ ትምህርታን ትውፊትን ትነግረና። ነቶም ናይ ቀረባ ተኸተልቱ በዚ ዕለት ንፍሉይ ዓላማ ከም ዝሓረዮም ብዝያዳ ገሊጽሎም። ኣብ ትምህርቱ ብዙሕ ንጸዎትኦም ዝገልጽ ተዛሪብዎም እዩ። “ኣነ እየ ሓርየኩም” “ተፍቅሩኒ እንተ ኾንኩም ነነድሕድኩም ተፋቅሩ” “እቲ ካባኹም ዓቢ ክኸውን ዝደሊ ኣገልጋሊ ይኹን” “ንኣኹም ዝሰምዐ ንኣይ ሰምዓ”. . . እናበለ ፍሉይነት ሕርየቶምን ተልእኮኦምን ተዛሪብዎም ነሩ። ኣብ ዕለተ ኃሙስ ናይ እቲ ኹሉ ዝበሎም ጠርናፊ ሓላፍነት ኣልቢስዎም።

ርእሰ ሊቃነ ጳጳሳት በነዲክቶስ ኣብ የካቲት 22 2007 “Sacramentum Caritatis” “ምስጢር ፍቕሪ” ዝብል ሓዋርያዊ መግለጺን ትምህርትን ሂዖም ነሮም ኣብዚ መሰረት ገረ ናይ ሎም ዘበን ጸሎተ ኃሙስ ክነስተንትን።

መዓርገ ክህነትን ምስጢረ ቅ. ቊርባንን ኣብ ጸሎተ ኃሙስ እዩ ሰሪዑልና። እዚ ኸአ ነቲ ኣብ ብሉይ ኪዳን ኣብ ዘፀ 12፡8-14 ዘሎ ብዛዕባ ፋሲካ ኣይሁድ መሰረት ገርና ኢና ክንርድኦ ዘሎና። ፋሲካ ኣይሁድ ቀንዲ ተዘክሮኡ እስራኤላውያን ነቲ ካብ ባርነት ግብጺ ዝወጽኡሉ ዕለት ንምዝካር እዩ እዚ ኸአ መስዋዕቲ ገንሸል ብምሕራድ ይዝክርዎ። እስራኤላውያን ነዚ ብዓል ከብዕሉ እንከለዉ እግዚአብሔር ኣብ ዝሓለፈ ንዝገበረሎም ንምዝካርን ከምኡ ነቲ ኣብ መጻኢ ንዝገብረሎም ናይ ምድኃን ሓልዮቱ ከይፍለዮም ንማለት እዮም ዘብዕልዎ ነሮም። ሓደ ካብቲ

ቀንዲ ነዚ ክገብሩ ዝግድዶም ዝነበረ ህዝብ እስራኤል ብተደጋጋሚ ነቲ ኣምላኽ ካብ ባርነት ግብጺ ሓራ ከውጽኦም ንዝገበረሎም ይዝንግዑን ይጠልሙን ስለ ዝነበሩ ከምኡ ኣብ ሕይወቶም ብምዕሳብ እቲ ጎደና ሓርነት ጌና ካብ ባርነት ኃጢአትን ባርነት መግዛእትን ኣብ መፈጸምታ ከምዘይበጽሐ ይርእዩ ስለ ዝነበሩ ከዘኻኸሮም ኣምላኽ ጥራሕ ከምዝኾነ ክረድኦም ዝኸእል ይፈልጡ ስለ ዝነበሩ ነዚ ብዓል ብፍሉይ መንፈስ ይዝክርዎ ነሮም። በዚ ምክንያት ኣብ መጻኢ ዝበለጸ ተስፋን ነባሪ ድሕነትና ዝረኽቡሉ ክምነዩን ክርእዩን ጀሚሮም። ነዚ ኣብ ግምት ብምእታው እዩ ኢየሱስ ቅ. ቊርባን ዝሰርዐ።

ናይ ኦሪት ገንሸል ጎደሎ ኣካል ዘይኮነ ተባዕታይ እዩ ክኸውን ዘለዎ። ደም ናይ እቲ ገንሸል ኣብ ልዳቶምን መዓጽኦምን ክለኸይዎ ኣለዎም እዚ ኸኣ ንምድኃናም ካብቲ ዝመጽእ ምዓት ንኹሎም በኹሪ ግብጺ ዝቐተለ እዩ ነሩ።

እዚ ደም ናይ እዚ ገንሸል ካብ ባርነት ግብጺ ከም ዝወጹ ኣብ ምድሪ ተስፋ ኣብ መሬት ነጻነት ከም ዝኣተዉ ገርዎም። እዚ ፍሉይ ነገር እዩ እዚ ገንሸል ምስ ተበልዐ ነቶም ህዝቢ ኣብ መገዲ ኣብ ጉዕዞ ኣጽኒዕዎም ሓደ ህዝብን ወገንን ከምዝኾኑ ገርዎም።

ኣብ መዓልቲ ጸሎተ ኃሙስ ኢየሱስ ንሱ እቲ ሓቀኛ ገንሸል መስዋዕቲ ከምዝኾነን ካብ ናይ ኃጢአት ባርነትን ካብ ኩሉ ባርነት ዓለም ነጻ ዘውጽእ ከም ዝኾነ ገሊጹ። ንሱ ዝኾነ ጉድለት ዘይርከቦ ንህዝብ ኣምላኽ ምሉእ ነጻነት ዘጎናጽፍ ሓንጎብን ንሓዋሩን ኮይኑ ንርእሱ ከም መግቢ ሕይወት ዘቐርብ እዩ።

ኢየሱስ ነዚ ናይ ፋሲካ ገንሸል ኣብ ባህሊ ኣይሁድ ኣብ ርእሱ ተኪኡ ብምቕራቡ ትርጉም ሞቱን ትንግሌኡን ሓቀኛን ዘለዓለማዊ ነጻነት ንኹልና ከምዝኾነ ገሊጹልና። በዚ ምክንያት ከኣ ንብሉይ ኪዳን ኣብ ፍጻሜ ኣብጸጹሉ ሓዲስ ኪዳን ፍቕሪ መስሪቱልና።

“ነዚ ንዝኸረይ ግበሩ እናበለ” ክእዝና እንከሎ ነቲ ዝህበና ዘሎ ህያብ ፍቕሪ መልሲ ክንህበሉን ከምኡ ኣብ መንጎና ብምስጢር ህያው ክንገብሮ ይደልየና። ንሓዋርያቱ መስዋዕቲ ቅዳሴ ጥራሕ ከዕርጉ ከለዉ ኣብ መንግሥም ሕያው ከምዝኸውን ኣይነገሮምን እንታይ ድኣ ነቲ ንሱ ዝገበሮ ክገብሩ ከምኡ ነነድሕዶም ብፍቕሪ ክወሃቡ ኣዚዝዎም። ነዚ ክንገብሮ ኣብ ጭቡጥ ኩነታት ሕይወትና ኣብ ሕማማቱ ክንጎተፍ ንርእስና ከም ገንሸል ክነቐርብ ፍቕደኛታት ክንከውን የድልየና።

በዚ ኣገባብ ቅዱስ ቊርባን ተሓድሶን ለውጥን ሕይወትና ከም ሓቀኛ መግብን ወይንን ኮይኑ ኣብ ሥጋኡን ደሙን ከም እንልወጥ ይገብረና። ኣቦና በነዲክቶስ XVI **“ነዚ ቅጽበታዊ ለውጢ . . . ከም ኑክለራዊ ምምቕቓል ኣብ ልቢ ኩሉ ፍጥረት ሰንጠቐ ኣትዩ ለውጢ የምጽእ፣ እዚ ለውጢ እዚ ሓቀኛ ለውጢ ዘምጽእ፣ ኣብ ናይ ምሉእ ዓለም ተለውጦ ራእዩ ዝመርሕ፣ ኣብቲ ኣምላኽ ብምልኡ ዘልኦ ዘምርሕ እዩ”** ይብሉ።

በነዲክቶስ ብምቕጻል **“ብቃሉን ብህብስትን ወይን ጎይታና ቀንዲ ዝኾነ ነገር ኣብዚ ሓዲስ ስርዓት ኣምላኽ ገሊጹልና። ቤተ ክርስትያን እታ መርዓቱ መኣዲ ቅዱስ ቊርባን መዓልታዊ ምእንቲ ዝኸሩ ክትሰርዕ ተሓርያ/ተጻዊዓ። ንሳ ነቲ መድኃኒ መስዋዕቲ መርዓዊኣ ክፍሊ ታሪኽ ደቂ ሰብ ትገብሮ እሞ ምስጢራዊ ህላዌኡ ኣብ ኩሉ ባህልታት ህያው ትግብሮ።**

ሎሚ ፍሉይ ርክብ ኣብ መንጎ ቅ. ቊርባንን ጸጋ ክህነትን ዘሎ ኢና ነብዕል ዘሎና። እዚ ናይ ክልቲኡ ምስጢራት ርክብ ካብቲ ኢየሱስ ባዕሉ ኣብ ናይ መጨረሻ ድራር እንከለዉ ዝበሎ እዩ ምንጩ **“ነዚ ንዝኸረይ ኢልኩም ግበርዎ”።**

ኢየሱስ ቅድሚያ እታ ዝሞተላ ለይቲ ቅ. ቊርባን ሰሪዑ ሽዑ ክህነት ሰሪዑ። ዝኾነ ካህን ኣብ ክህነት ክርስቶስ ይሳተፍ ኣብዚ ክነስተውዕል ኣሎና “ይሳተፍ” ኢና ንብል ዘለና።

ርእሰ ሊቃነ ጳጳሳት በነዲክቶስ XVI ዘገድስ ርክብ ነዚ ብዝርኢ ንሕና ካህናት ከኣ ኣብ ልብና ክነሕድሮ ዝግብእና ነገራት ኣልኦ።

1. ቤተ ክርስትያን ብቑዕ ክህነት ሓደ ካብቲ ቀንድን ኣድላይን ኣብ ምስራዕ ቅዱስ ቊርባን ኢዩ ኢላ ተስተምህር። እዚ ማለት ከኣ ዘይብቑዕ ክህነት ቅ. ቊርባን ክሰርዕ ኣይክእልን፤ ክርስቶስ ብሓቂ ኣብኡ የለን፤ ዘዕርጎ መስዋዕቲ ኣይኮነን፤ ቊርባን የብሉን። ብዙሓት ምስቲ ቤተ ክርስትያን እተፍቅዶ መስዋዕቲ ቅዱስ ዝመሳሰል ዝገብሩ ኣለዉ ግን ማንም ህብስትን ወይንን እዩ እምበር ቅ. ቊርባን ኣይኮነን። ዝኾነ ቅዱስ ብቑዕ ክኸውን ብብቑዕ ክህነት ዝተቐበለ ክዓርግ ኣለዎ።

ካህን መስዋዕቲ ቅዱስ ከዕርግ እንከሎ ክርስቶስ እዩ ባዕሉ ዘዕርጎ ዘሎ። ኣብ ነፍሲ ወከፍ መንበረ ታቦት ኮይኑ ብኣካልነት እቲ ካህን ኮይኑ መስዋዕቲ ቅዱስ ዝሰርዕ ክርስቶስ ባዕሉ እዩ። በነዲክቶስ ካብዚ ዛግሚ ሓሳብ የቕርቡ ሓዲስ ኣይ ኮነን ግን ንካህናትን ንኹልናን ብሓቂ ዘሕስበና እዩ።

2. ነዚ ኣብ ግምት ኣእትዩ ዝኾነ ካህን ኣብ ኣገልግሎቱ ግላዊ ርድኢቱ ወይ ሓሳቡ ንኣገልግሎትን ትምህርትን ቤተ ክርስትያን ከእቱ ክፍትን እውን የብሉን ናይ ክርስቶስ ጥራሕ እዩ ከእቱ ዘለዎ። ምናልባት ሓደ ክህን ከምኡ ክገብር እንተ ተፈተነ ምስቲ መሰረታዊ መንነት ክህነቱ ዝገራጮ እዩ ዝገብር ዘሎ። ካህን መጀመርያ ኣገልገሊ ናብ ካልኣት ልኡኽ እዩ። ኣምላኽ ብቤተ ክርስትያን ገሩ ልኡኽ እዩ። ንሱ ኣብ ክርስቶስ ገጹ ዝሕብር ምልክት ጥራሕ እዩ ክኸውን ዘለዎ፤ ናይ ጎይታ ቀሊል መጋበሪ ክኸውን እዩ ዘለዎ። ንሰባት ምስ ክርስቶስ ምፍላጥቶም እዩ ቀንዲ ተልእኮኡ።

ካህን ነዚ ኣብ ኣብ ተግባር ብትሕትና ኣብ ስርዓተ ኣምላኽ ኣብ ዝገብሮ ኣገልግሎት ከርእዮ ይግባእ። ዝኾነ ግላዊ ክእለቱ ወይ ጠባያቱ ዝገልጽ ከይከውን ኣብ ኣገልግሎቱ ዓቢ ምጥንቃቕ ከርኢ ኣለዎ። ክህነት ብቐሊል ኣብ ናይ ግልና ነገራት ክንጠውዮ ስለ ዝክኣል ምስትውዓል የድሊ። ካህን ዕለት ዕለት ክህነተይ ከመሎ ክብል ኣለዎ።

ብሓሳብ ርእሰ ሊቃነ ጳጳሳት በነዲክቶስ ክንውድእ። መስዋዕቲ ቅዱስ ዝተሰርዐ ንክርስቶስ ከምስለና ንማለት እዩ። እዚ ሓዲስ ኣይኮነን ንኣና። ዕለት ዕለት ቅዱስ ቊርባንናዊ ሕይወት ክነብር ኣሎና እዚ ማለት ከኣ ንኻልኣት እንገራ ክንከውን ኣሎና። ሓደ ካብቲ ዘሰንብድ ዝብልዎ ኣብ መወዳእታ ነዚ ክንገብር እንተ ኸኣልና ኣብ ሰምዕትነት ገጹ ክወስደና እዩ ይብሉ። እዚ ሓዲስ ሓሳብ እዩ ንኹልና። ኢየሱስ ንኣና ሕይወት ምእንቲ ክህበና ኢሉ ደሙ ኣፍሲሱ ስለዚ ንሕና እውን ቅ. ቊርባን ኣባና ከምቲ ዝግባእ ክዓዩ እንተ ኣፍቀድና ንርእስና መን መኳና ክንፈልጥ ኢና ማለት ሓደ መዓልቲ ከምቲ ንሱ ዝገበሮ ንሕና እውን ምእንቲ ፍቕሪ ኣምላኽ ኢልና ደምና ክነፍስስ ኢና።

በዚ ፍሉይ ብዓል እምብኣር ኣብ መኣዲ ክርስቶስ ብምልኡ ንጽሕና ክንቀርብን ክንቅበልን ብዝያዳ ንሰናዶ። ክህነት ህያብ እዩ ንወሃቢ ኣምላኽ እናኣመስገና ንቤተ ክርስትያኑ ብቅዱሳን ካህናት ክባርኻ ኩሉ ጊዜ ምእንቲ ካህናት ንጸሊ።

ቅዱስ ሰሙን ሕማማት ተሳቲፍና ኣብ ብርሃን ትንሣኤኡ ብሰላምን ፍቕርን የብጽሓና።

ኣባ ንጉሠ ፍሥሓ